

# QORTI KRIMINALI

Imħallef Dr. Antonio Mizzi LL.D.

**ATT TA' AKKUZA Nru: 8/2014**

**IR-REPUBBLIKA TA' MALTA**

**kontra**

**Nizar I. Mustafa Al Gadi**

Illum 6 ta' Novembru, 2015,

Il-Qorti,

Rat l-att ta' akkuza numru tmienja tas-sena elfejn u erbgħatax (2014) miġjuba kontra l-imsemmi Nizar I. Mustafa Al Gadi, detentur tal-karta tal-identita' bin-numru 0025405A:

Fejn l-Avukat Ġenerali fl-Ewwel u Uniku Kap ippremetta:

Illi l-akkużat Nizar I Mustafa Al-Gadi kien miżżewweg lill-Avukata Dr. Margaret Mifsud LL.D., minn liema żwieg kellhom żewġ itfal bniet. Ftit wara t-twelid tat-tieni wild, Nizar I Mustafa Al-Gadi abbanduna lil martu u wliedu, u sussegwentement iż-żwieg bejn l-akkużat u d-Dottoressa Mifsud ġie dikjarat null. Wara xi zmien, iżda, l-akkużat Nizar I Mustafa Al-Gadi reġa' tfaċċa u ppretenda li jerga' jkompli bir-relazzjoni tiegħu, fosthom relazzjoni sesswali, ma'

Margaret Mifsud - xi haġa li Mifsud irrezistiet. Ghalkemm għall-gid ta' wliedhom hija baqgħet tkellem u tikkomunika ma' l-akkużat, hija minn dejjem għamlithielu ċara li ma kenitx disposta taċċettah lura bħala żewġha. L-akkużat Nizar I Mustafa Al-Gadi, iżda, ma riedx jaċċetta dan il-fatt u għalhekk beda jippersegwita lil Mifsud billi jsegwi l-passi tagħha, jċemplilha f'kull hin tal-gurnata, u saħansitra jisforza ruhu u jidhol fil-karozza tagħha kontra r-rieda tagħha, u dan bit-tama li hija ċċedi u taċċettah lura. Meta ra li Mifsud ma kenitx ser iċċedi, l-akkużat Nizar I Mustafa Al-Gadi, sabiex aktar ibeżżagħa u jintimidaha saħansitra ftaħar magħha li huwa kien jaf kif joqtol persuna mingħajr ma jhalli ebda traċċa.

Illi fil-lejl ta' bejn it-Tmintax (18) u d-Dsatax (19) ta' April tas-sena Elfejn u Tnax (2012), l-akkużat Nizar I Mustafa Al-Gadi mill-kliem u l-intimidazzjoni għadda għall-fatti. Huwa kien dahħalha f'moħħu li Margaret Mifsud kellha tpattiha qares talli kienet irrifjutatu, u għalhekk fassal pjan tal-biza' biex joqtol lil Margaret Mifsud jew ipogġilha hajjitha f'perikolu ċar. La ma kenitx ser terġa' tkun 'tiegħu', allura ma tkun ta' hadd. Għalhekk, huwa ha hsieb jikri karozza proprju għal dik il-lejla sabiex iwettaq il-pjan orrend tiegħu, u beda jsegwi lil Mifsud bil-karozza.

Illi intant, l-Avukata Mifsud kienet mistiedna biex nhar it-Tmintax (18) ta' April tas-sena Elfejn u Tnax (2012) tattendi *farewell dinner* ta' kollega tagħha ġewwa l-*Fortress Restaurant*, ix-Xemxija. Hija telqet mid-dar tagħha f'Birkirkara f'xi t-tmienja u għaxra ta' filgħaxija (8:10pm), għaddiet tiġbor habiba tagħha - ċerta Astrid Bonnici - minn Buġibba, u, flimkien ma' din Astrid saqet lejn ix-Xemxija fejn attendiet għal din l-ikla. L-ikla spicċat f'xi l-ħdax u kwart ta' filgħaxija (11:15pm), u Margaret Mifsud wasslet lil Astrid Bonnici lura Buġibba f'xi l-ħdax u nofs ta' filgħaxija (11:30pm) u kienet ser tibqa' sejra tingabar lejn id-dar. Izda l-

akkużat Nizar I Mustafa Al-Gadi kellu pjanijiet oħra għaliha, u l-Avukata Margaret Mifsud baqgħet *qatt* ma rritornat id-dar.

Illi mingħajr ma Margaret Mifsud kienet taf, f' dik il-lejla tal-biża' l-akkużat Nizar I Mustafa Al-Gadi kien qieghed isegwi l-passi kollha tagħha, u segwiha bil-karozza li huwa kera minn Birkirkara sa Buġibba sax-Xemxija sa lura Buġibba wara l-ikla. Wara li Margaret Mifsud wasslet lil Astrid Bonnici Buġibba, l-akkużat Nizar I Mustafa Al-Gadi, fis-satra tal-lejl, daħal fil-karozza ta' Margaret Mifsud u gēghlha ssuq lejn il-post imwarrab magħruf bħala *Tal-Qrejten*, hdejn it-Torri ta' l-Għallies, limiti ta' Baħar iċ-Ċagħaq, preżumibbilment b' Margaret Mifsud tkun taħt l-impressjoni ferm żbaljata li huwa ried ikellimha jew ikollu x'jaqsam sesswalment magħha, *occorrendo* bil-forza. Fiċ-ċirkostanzi Margaret Mifsud hasbet li jkun aħjar jekk tagħmel kif kien qed jgħidilha l-akkużat u tara xi jrid, forsi l-kwistjoni ta' bejniethom jaqtgħuha darba għal dejjem. Din, iżda, kellha tkun l-aħhar decizjoni li qatt hadet Margaret Mifsud.

Illi meta waslu fil-post imwarrab magħruf bħala *Tal-Qrejten*, hdejn it-Torri ta' l-Għallies, limiti ta' Baħar iċ-Ċagħaq, f' dak il-lejl ta' bejn it-Tmintax (18) u d-Dsatax (19) ta' April tas-sena Elfejn u Tnax (2012), l-akkużat Nizar I Mustafa Al-Gadi tela' fuq l-Avukat Margaret Mifsud waqt li din kienet mimduda fuq is-*seat* tax-xufier tal-vettura tagħha, u, dolożament, bil-ħsieb li joqtol lill-istess Margaret Mifsud jew ipoġġilha hajjitha f' perikolu ċar, applika pressjoni qawwija fuq sidirha biex il-pulmun ma jkunx jista' jespandi u jimtela' bl-arja u Mifsud tmut fgata. L-akkużat Nizar I Mustafa Al-Gadi baqa' japplika din il-pressjoni sakemm l-Avukata Margaret Mifsud mietet din il-mewta daqstant krudili. Meta aċċerta ruħu li Mifsud kienet mietet u li hu kien irnexxa fil-pjan tiegħu, l-akkużat Nizar I Mustafa Al-Gadi ċaqlaq il-ġisem bla hajja ta' Mifsud u għolla s-*seat* tax-xufier li kienet fuqu lura għad-*driving position*, biex b'hekk l-Avukat Margaret Mifsud tiġi tidher li mietet mewta naturali fil-karozza tagħha.

Illi l-gisem bla hajja ta' l-Avukat Margaret Mifsud instab mill-Pulizija kmieni wara Nofsinhar nhar id-Dsatax (19) ta' April tas-sena Elfejn u Tnax (2012) waqt tfficijiet li kienu qeghdin isiru għaliha mill-Pulizija wara li ommha kmieni filghodu rrappurtat lill-Pulizija li Margaret ma kenitx irritornat id-dar.

Illi b'sentenza tal-Qorti tal-Maġistrati (Malta) bhala Qorti ta' Ġudikatura Kriminali ta' l-20 ta' Frar 2009, *per* Maġistrat (illum Imħallef) Dr. Michael Mallia LL.D., l-akkużat Nizar I Mustafa Al-Gadi kien instab hati ta' diversi delitti.

Illi inoltre, l-akkużat Nizar I Mustafa Al-Gadi kkommetta l-omicidju volontarju msemmi f'dan il-Kap ta' l-Att ta' Akkuża waqt il-perjodu operattiv (ta' erbgha snin) ta' sentenza sospiza ta' sentejn prigunerija mogħtija mill-Qorti tal-Maġistrati (Malta) bhala Qorti ta' Ġudikatura Kriminali nhar l-20 ta' Frar 2009, *per* Maġistrat (illum Imħallef) Dr. Michael Mallia LL.D.

Illi għalhekk, b'għemilu l-akkużat Nizar I Mustafa Al-Gadi sar hati ta' omicidju volontarju, u cioe' talli fil-lejl ta' bejn it-Tmintax (18) u d-Dsatax (19) ta' April tas-sena Elfejn u Tnax (2012), fil-post magħruf bhala *Tal-Qrejten*, hdejn it-Torri ta' l-Ghallies, limiti ta' Baħar iċ-Ĉagħaq, dolożament, bil-ħsieb li joqtol lill-Avukata Dr. Margaret Mifsud jew li jqiegħed il-hajja tagħha f'periklu ċar, ikkaġunalha l-mewt, kif ukoll illi rrenda ruhu reċidiv, kif ukoll illi kkommetta dan l-omicidju volontarju matul il-perjodu operattiv ta' sentenza ta' prigunerija sospiza.

Għaldaqstant l-Avukat Ġenerali, f'isem ir-Repubblika ta' Malta, fl-isfond taċ-ċirkostanzi, żmien, lok, u fatti msemmija aktar 'l fuq f'dan il-Kap ta' l-Att ta' Akkuża, jakkuża lill-imsemmi Nizar I Mustafa Al-Gadi, reċidiv f'delitt, hati ta' omicidju volontarju, u cioe' talli fil-lejl ta' bejn it-Tmintax (18) u d-Dsatax (19) ta' April tas-sena Elfejn u Tnax (2012), fil-post magħruf bhala *Tal-Qrejten*, hdejn it-

Torri ta' l-Ghallies, limiti ta' Baħar iċ-Ċagħaq, dolożament, bil-ħsieb li joqtol persuna (l-Avukata Dr. Margaret Mifsud) jew li jqiegħed il-ħajja tagħha f'periklu ċar, ikkaġunalha l-mewt.

U billi permezz ta' sentenza tal-Qorti tal-Maġistrati (Malta) bhala Qorti ta' Ġudikatura Kriminali ta' l-20 ta' Frar 2009, *per* Maġistrat (illum Imħallef) Dr. Michael Mallia LL.D., l-akkużat Nizar I Mustafa Al-Gadi kien instab ħati ta' diversi delitti, l-Avukat Ġenerali qiegħed jaddebita lill-istess akkużat bir-reċidiva.

U billi permezz tas-sentenza fuq imsemmija tal-Qorti tal-Maġistrati (Malta) bhala Qorti ta' Ġudikatura Kriminali ta' l-20 ta' Frar 2009, *per* Maġistrat (illum Imħallef) Dr. Michael Mallia LL.D., l-akkużat Nizar I Mustafa Al-Gadi kien gie kkundannat sentenza ta' sentejn (2) priġunerija sospiżi għal erbgħa (4) snin, l-Avukat Ġenerali qiegħed ukoll jakkuża lill-akkużat Nizar I Mustafa Al-Gadi ħati li kkommetta reat li għalih hemm piena ta' priġunerija matul il-perjodu operattiv ta' sentenza sospiża.

Konsegwentement l-Avukat Ġenerali jitlob illi jingħamel skond il-Liġi kontra l-imsemmi akkużat Nizar I Mustafa Al-Gadi u illi huwa jiġi kkundannat għall-piena ta' priġunerija għal għomru flimkien mal-piena tar-rekluzjoni għal mhux aktar minn tnax-il perjodu, skond dak li hemm u jintqal fl-artikoli 17, 23, 28B, 31, 49, 50, 211(1), 211(2), u 533 tal-Kodici Kriminali, Kap. 9 tal-Liġijiet ta' Malta, jew għal kull piena oħra li tista' skond il-Liġi tingħata għall-ħtija ta' l-imsemmi akkużat.

Rat l-atti kollha ta' l-proċess;

Rat il-verdett tal-ġurati tas-6 ta' Novembru, 2015 li bih:

## L-Ewwel u Uniku Kap

Il-ġurati bi tmien ( 8 ) voti favur u vot ( 1 ) kontra isibu lil Nizar I. Mustafa Al Gadi ħati skont l-Ewwel u Uniku Kap tal-att tal-akkuza.

Tiddikjara lill-akkużat Nizar I. Mustafa Al Gadi ħati:

Ta' omiċidju volontarju, u cioe' talli fil-lejl ta' bejn it-Tmintax (18) u d-Dsatax (19) ta' April tas-sena Elfejn u Tnax (2012), fil-post magħruf bħala *Tal-Qrejten*, hdejn it-Torri ta' l-Ghallies, limiti ta' Baħar iċ-Ċagħaq, dolożament, bil-ħsieb li joqtol lill-Avukata Dr. Margaret Mifsud jew li jqiegħed il-ħajja tagħha f'periklu ċar, ikkaġunalha l-mewt, kif ukoll illi rrenda ruħu recidiv, kif ukoll illi kkommetta dan l-omiċidju volontarju matul il-perjodu operattiv ta' sentenza ta' prigunerija sospiża.

Rat il-fedina penali aġġornata tal-ħati.

Qieset is-sottomissjonijiet tal-abbli prosekutur Dr. Philip Galea Farrugia.

Qieset is-sottomissjonijiet tal-abbli avukat tal-Parte Civile Dr. Arthur Azzopardi.

Qieset is-sottomissjonijiet tal-abbli difensur Dr. Martin Testaferrata Moroni Viani.

Rat is-sentenza tal-Qorti tal-Maġistrati ta' l-20 ta' Frar, 2009 fejn il-ħati ġie kkundannat sentenza ta' sentejn (2) prigunerija sospiži għall-erba' (4) snin.

Rat l-artikolu 28B tal-Kodiċi Kriminali u tordna li tali piena tibda sseħħ mil-lum stess.

Rat l-artikoli 9(1)(2)(3)(5)(6), 17(a), 23, 49, 50, 211(1)(2) tal-Kodici Kriminali u tikkundanna lil Nizar I. Mustafa Al Gadi għal piena ta' prigunerija għal għomru flimkien ma' hames perjodi ta' rekluzjoni.

Rat l-artikolu 533 tal-Kodici Kriminali, tikkundanna lill- hati jhallas l-ammont ta' sbatax-il elf, sitt mija u sittin ewro u erbgħa u erbgħin ċenteżmu (€17, 660.44) bħala spejjeż inkorsi f'dan il-proċess.

Tordna wkoll illi jekk l-ispejjeż ma jithallsux immedjatement, dawn jiġu kkonvertiti f'terminu ta' prigunerija skont tal-liġi.

Tordna wkoll il-konfiska favur il-Gvern ta' Malta tal-oġġetti kollha eżebiti propjeta' tal-hati.

(ft) Antonio Mizzi  
Imħallef

Brian Avellino  
Deputat Registratur